

Hövuðsevnið á ráðstevnuni verður, hvørji útbúgvingar-átøk vit eiga at seta í verk fyri fólk, ið ikki hava framhaldsútbúgving eftir loknan fólkskúla ella sum hava eina eldri útbúgving, sum ikki nøktar fakliga tørvin í dagsins samfelag

Kappingarførið í samfelagnum og hjá tí einstaka setur eisini alsamt størri krøv til útbúgving og førleikamenning

Lívslong læring í Norðurlandahúsinum

Í morgin, týsdagin 25. september, verður ráðstevna í Norðurlandahúsinum um førleikar og arbeiðsmøguleikar hjá fólki, ið hava stutta ella onga útbúgving

ÚTBÚGVING

Rigmor Dam
Rigmor@sosialurin.fo

Tað eru nógv fólk, ið ikki hava nakra framhaldsútbúgving eftir loknan fólkskúla. Hvat kunnu vit gera fyri at bjóða teimum skeið og útbúgving? Skulu øll hava møguleika at menna sín førleika í mun til fakliga

støði teirra og eftir egnum ynski? Hvussu kunnu fólk, ið hava litla ella onga útbúgving ella eina gamla útbúgving, menna og dagføra sín førleika? Og hava øll tørva á at dagføra sín førleika? Hesir verða nakrir av spurningunum, sum settir verða á ráðstevnu í Norðurlandahúsinum í morgin.

Lívsneyðug lívslong læring

Fyrirreikarabólkurin fyri ráðstevnuna er mannaður av Róa Patursson, háskúlalectara, Hildur Patursson, master í pedagogikki, Jenny Lydersen, undirvísingarleiddara í fólkskúladeildini og Holger Arnbjerg frá Altjóða Skrivstovuni. Tey siga, at stórir tørvar er á útbúningum fólki í einum framkomnum samfelag. Í samsvari við sjónarmiðið um lívslanga læring er tí neyðugt at virka fyri at styrkja kunnleika og

førleikarnar hjá vaksnum. Sagt verður, at hesir førleikar eru fortreytin fyri persónligari menning, og at fólk framhaldandi kunnu vera virkin í arbeiðslívi og taka lut í samfelagslívi sum heild. Kappingarførið í samfelagnum og hjá tí einstaka setur eisini alsamt størri krøv til útbúgving og førleikamenning, soleiðis at borgarin er førur fyri at dagføra sín kunnleika og onga sær nýggja vitan.

- Økið er fjøltátt, um

vit skulu hava eina fleksibla og mobila arbeiðsmegi og hava útbúgving og eftirútbúgving á ymsum stigum, soleiðis at tilboð eru til øll, siga fyrirreikararnir.

- Tað eru hesi viðurskifti, vit fara at viðgera og skifta orð um á ráðstevnuni saman við pørtunum á arbeiðsmarknaðinum, skúlum, ráðum og øðrum áhugaðum. Á ráðstevnuni verður eisini greitt frá, hvørjar møguleikar vit hava at luttaka í norðurlenskum verkætlanum

um læring hjá vaksnum, og hvørjir stuðulsmøguleikar eru.

Íblástur úr grannalondunum

Fyrilestrarhaldarar úr Noregi, Danmark og Íslandi fara at greiða frá, hvussu gjørt verður í hinum Norðurlondunum, og hvussu arbeiðið at útbúgva og endurútbúgva vaksna fólkið verður skipað. Vit havauttan iva okkurt at læra av teirra royndum á økinum, sum vit kunnu nýta í okkara arbeiði at taka støðu til, hvussu vit bota um útbúgvingar- og eftirútbúgvingar møguleikarnar hjá okkum.

- Á ráðstevnuni hevur tú møguleika at hitta fólk, ið hava drúgvar royndir á økinum viðvíkjandi vaksnamannalæring, og at fáa kunning og íblástur til at síggja avbjóðingarnar og møguleikarnar innan økið.

Eisini fært tú í arbeiðsbólkunum høvi til at viðgera evnið saman við øðrum, ið arbeiða við og vilja virka fyri, at øll hava møguleika at luttaka í fólkaupplýsing, útbúgving og eftirútbúgving. Soleiðis at vit kunnu menna fólkaræði og vónandi gerast dugnaligari borgarar í einum samfelag, sum alsamt tekur við nýggjum avbjóðingum og gevur øllum javnbjóðis menningarmøguleikar, eisini teimum, ið hava litla ella onga útbúgving.

Sambært Holger Arnbjerg, frá Altjóða Skrivstovuni, hava 60 fólk longu boðað frá luttøku, men fólk eru hjartaliga vælkomn at mæta upp í Norðurlandahúsinum í morgin árinum klokkan 9.30. Skrá og annað er at finna á heimasíðuni hjá Norðurlandahúsinum og hjá Mentamálaráðnum.

FAKTA

Tað er Mentamálaráðið, sum skipar fyri ráðstevnuni í samstarvi við NVL, sum er norðurlensk netverksskipan fyri vaksnamannalæring, Cirus, sum umsitur Nordplus skráirnar, Demos Føroyar og fakfeløgini á arbeiðsmarknaðinum. Málbólkurin er álitisfólk, nevndarlimir í fakfeløgum, arbeiðsgevarafeløg, skúlafólk og onnur, ið arbeiða við og hava áhuga fyri fólkaupplýsing.